



Fíggjarmálaráðið

Løgtingið

Dagfesting: 20. januar 2020
Mál nr.: 19/00444
Málsviðgjørt:
Eftirkannað: Lógartænastan
dagfestir

Løgtingsmál nr. xx/2019: Uppskot til løgtingslóg um vakmyndatól í undirsjóvartunlunum og um rætt hjá tunnilsfeløgum at fáa elektroniskar stakupplýsingar úr akfarsskránni hjá Akstovuni

Uppskot til

Løgtingslóg um

vakmyndatól í undirsjóvartunlunum og um rætt hjá tunnilsfeløgum at fáa elektroniskar stakupplýsingar úr akfarsskránni hjá Akstovuni

Vakmyndatól í undirsjóvartunlunum

§ 1. Feløgini P/F Vágatunnilin, P/F Norðoyatunnilin og P/F Eystur- og Sandoyartunlar kunnu eftiransa við vakmyndatóli í ávikavist Vága-, Norðoya-, Eysturoyar- og Sandoyartunlinum, harundir á gjaldstøðum við tunlarnar og við innkoyringarvegir til tunlarnar.

Stk. 2. Endamálið við eftiransingini sbrt. stk. 1 er at økja um trygdina í undirsjóvartunlunum og at feløgini fáa kravt inn gjald fyri koyring í undirsjóvartunlunum.

Stk. 3. Feløgini kunnu skráseta og goyma myndir og upptøk frá vakmyndatólunum sbrt. stk. 1.

Stk. 4. Feløgini gera vart við vakmyndatólini við at skelta týðuliga ella við áðrari týðuligari frámerking.

Stk. 5. Feløgini, sum reka undirsjóvartunlar, kunnu sínámillum geva víðari upplýsingar frá vakmyndatólunum um gjøgnumkoyring í tunlunum, um feløgini skipa soleiðis fyri, at eitt av feløgum krevur inn gjald fyri koyring í undirsjóvartunlunum vegna øll feløgini.

Stk. 6. Ein treyt fyri loyvunum til at hava eftiransing við vakmyndatóli sbrt. stk. 1 er, at á upptøkum, myndum og skrásetingum sbrt. stk. 3 síggjast ikki persónar í akførum.

Atgongd til stakupplýsingar úr akfarsskránni hjá Akstovuni

§ 2. Feløgini P/F Vágatunnilin, P/F Norðoyatunnilin og P/F Eystur- og Sandoyartunlar hava rætt til at fáa elektroniska atgongd til stakupplýsingar úr

akfarsskránni hjá Akstovuni um ein avmarkaðan skara av akførum.

Stk. 2. Endamálið við atgongdini sbrt. stk. 1 er at krevja inn gjald fyri koyring í undirsjóvartunlunum.

Stk. 3. Treytin fyri at fáa atgongdina sbrt. stk. 1 er, at hvørt akfarið sær frammanundan er eyðmerkt við at upplýsa nummarspjaldur á akfarinum.

Stk. 4. Stakupplýsingar, sum tunnilsfeløgini kunnu fáa sbrt. stk. 1, eru navn og bústaður hjá brúkarum og ánarum av akførum.

Stk. 5. Tunnilsfeløgini kunnu eisini fáa ávísar tøkniligar upplýsingar um akfarið,

treytað av, at hesir eru skrásettir í akfarsskránni.

Stk. 6. Upplýsingar, ið eru fingnar eftir stk. 1, stk. 4 og stk. 5 mugu ikki latast øðrum privatum uttan so, at hetta er heimilað í lóg.

Stk. 7. Landsstýrismanninum verður heimilað í kunngerð at áseta gjald fyri upplýsingar úr akfarsskránni, sum Akstovan letur tunnilsfeløgnum.

Gildiskoma

§ 3. Henda løgtingslóg kemur í gildi dagin eftir, at hon er kunngjørd.

Kapittul 1. Almennar viðmerkingar

1.1. Orsakir til uppskotið

Eysturoyartunnilin verður væntandi liðugur og klárur at koyra gjøgnum í desember í ár, meðan Sandoyartunnilin væntandi verður liðugur í 2023.

Felagið P/F Eystur- og Sandoyartunlar og feløgini P/F Vágatunnilin og P/F Norðoyatunnilin hava øll tøv á vakmyndatólum í undirsjóvartunlunum fyri at kunna krevja inn gjøldini fyri at koyra gjøgnum tunlarnir. Vakmyndatólini eru eisini ein partur av trygdini í undirsjóvartunlunum. Vakmyndatól eru partur av norsku trygdarkrøvunum (standardunum), sum tunlarnir fylgja, tá ið tunlar eru longri enn 3 km. og ferðslan í miðal er størri enn 2.000 akfør um dagin.

Vakmyndatól hava verið í Vága- og Norðoyatunlunum, síðani tunlarnir lótu upp fyri ferðslu. Vakmyndatólini hava verið brúkt til innkrevjingina av tunnilsgjaldinum. Nevnt kann verða, at á vakmyndatólunum í Vága- og Norðoyatunlunum síggjast ikki persónar í akførinum. Vakmyndatólini eru gjørd til bara at vísa klárar og týðuligar myndir av nummarspjøldrunum á akførinum. Tað sama verður galdandi við vakmyndatólunum í Eystur- og Sandoyartunlunum.

Sambært Dátueftirlitinum er neyðugt, at tunnilsfeløgini hava lógarheimild til at hava vakmyndatól í undirsjóvartunlunum. Vakmyndatólini eru neyðug, skulu feløgini hava atgongd til myndirnar av nummarspjøldrunum á akførinum, sum koyra gjøgnum tunlarnar. Neyðugt er eisini, at feløgini fáa atgongd til akfarsskránnar hjá Akstovuni.

1.2. Galdandi lóggáva

Tey trý almennu tunnilsfeløgini virka sambært løgtingslógunum um fast samband um Vestmannasund, um fast samband um Leirvíksfjørð og um at stovna partafelag og at byggja og reka undirsjóvartunlar millum Streymoy og Eysturoy og millum Streymoy og Sandoy.

Í teimum løgtingslógunum er ikki ásett beinleiðis, at tunnilsfeløgini kunnu hava vakmyndatól í undirsjóvartunlunum ella at feløgini kunnu fáa atgongd til upplýsingar úr akfarsskránni hjá Akstovuni.

Danska fólkatingslógin lov nr. 278 af 9. juni 1982 om forbud mod privates TV-overvågning m.v. er sett í gildi í Føroyum við kongligari fyriskipan nr. 155 hin 21. mars 1988. TV-overvågningsloven forðar fyri, at privat kunnu gera vakmyndatólsupptøkur av ”*gade, vej, plads eller lignende område, som benyttes til almindelig færdsel.*” Sambært Dátueftirlitinum eru tunnilsfeløgini í hesum høpinum at meta sum privat feløg.

Tí verður hildið neyðugt og rætt við serstakari lóg at heimila feløgunum at hava vakmyndatól í undirsjóvartunlunum fyri at kunna krevja inn gjøldini fyri at koyra gjøgnum tunlarnar og vit atliti at trygdini í tunlunum. Neyðugt verður eisini at tryggja við lóg, at feløgini kunnu fáa upplýsingar úr akfarsskránni hjá Akstovuni.

Hin 1. januar 2002 kom Løgtingslóg nr. 73 frá 8. mai 2001 um viðgerð av persónsupplýsingum í gildi. Persónsupplýsingarlógin hevur til endamáls at tryggja, at persónsupplýsingar verða handfarnar og viðgjørðar við neyðugum atliti at persónligum integriteti hjá tí einstaka, eins og at upplýsingar bert verða viðgjørðar, sum neyðugar eru, til tess at røkka ávísum endamáli.

Persónsupplýsingar eru einhvør upplýsing og meting knýtt at einum ávísnum likamligum persóni.

1.3. Endamálið við uppskotinum

Endamálið við lógaruppskotinum er at geva teimum trimum tunnilsfeløgnum loyvi til at hava vakmyndatól í undirsjóvartunlunum og loyvi til at fáa elektroniskar stakupplýsingar úr akfarskránni hjá Akstovuni.

Undirsjóvartunlarnir eru bygdir eftir og fylgja norskum standardum (norskum trygdarreglum). Vakmyndatól eru partur av trygdarkrøvunum, tá ið tunlar eru longri enn 3 km. og ferðslan í miðal er størri enn 2.000 akfør um dagin. Vakmyndatólini eru tí partur av trygdini í tunlunum.

Við vakmyndatólunum síggja tunnilsfeløgini støðugt, hvussu nógv akfør eru í tunlunum, hvar í tunlunum tey eru stødd, umframt hvørji og hvussu nógv stór akfør eru í tunlunum. Við vakmyndatólunum síggja feløgini eisini, hvar í tunlunum, okkurt er áfatt, til dømis eldar ella samanстойtir, um boðað verður frá tílkum í tunlunum. Hetta betrar trygdina munandi, um okkurt verður áfatt í tunlunum.

Vakmyndatólini eru eisini neyðug fyri at kunna krevja inn gjøldini fyri at koyra gjøgnum tunlarnar. Undirsjóvartunlarnir hava vakmyndatól við inntøkini til tunlarnar og ymsastaðni inni í tunlunum. Endamálið við vakmyndatólunum er til dømis ikki, at máta ferðina á akførum, sum koyra gjøgnum tunlarnar, og sjálvvirkandi at skráseta akfør, sum koyra skjótari enn mest loyvdu ferð í tunlunum.

Sambært Dátueftirlitinum er neyðugt, at tunnilsfeløgini hava lógarheimild til at hava vakmyndatól í undirsjóvartunlunum. Orsøkin er danska lov nr. 278 af 9. juni 1982 om forbud mod privates TV-overvågning m.v., sum er sett í gildi í Føroyum við kongligari fyriskipan nr. 155 hin 21. mars 1988.

1.4. Samandráttur av nýskipanini við uppskotinum

Lógaruppskotið heimilar teimum trimum tunnilsfeløgnum at hava vakmyndatól í undirsjóvartunlunum og gevur teimum rætt til at fáa elektroniskar stakupplýsingar úr akfarskránni hjá Akstovuni.

Ásett er eisini, at endamálið við vakmyndatólunum er, at undirsjóvartunlarnir eru tryggir at koyra gjøgnum og at feløgini kunnu krevja inn gjald fyri koyring í undirsjóvartunlunum. Endamálið við atgongdini til akfarskránni er at krevja inn gjald fyri koyring í undirsjóvartunlunum.

Sambært lógaruppskotinum kunnu feløgini skráseta myndir og upptøkur frá vakmyndatólunum, og feløgini skulu gera vart við vakmyndatólini við at skelta týðuliga ella við aðrari týðuligari frámerking. Feløgini kunnu í mesta lagi goyma skrásetingar, myndir og upptøkur frá vakmyndatólunum í 30 dagar.

Feløgini kunnu sambært uppskotinum lata hvørjum øðrum atgongd til skrásetingar frá vakmyndatólunum, um feløgini lata eitt av feløgnum krevja inn gjald fyri koyring í øllum undirsjóvartunlunum.

Ein treyt fyri eftiransing við vakmyndatóli er, at vakmyndatólini ikki vísa persónar í akførum á upptøkum og myndum.

Lógaruppskotið ásetir sostatt serligar reglur um, nær tunnilsfeløgini kunnu viðgera persónupplýsingar, til hvørji endamál og nær hesar upplýsingar kunnu gevast víðari. Umframt at halda treytirnar í hesum lógaruppskoti, skulu tunnilsfeløgini í sambandi við viðgerð av persónupplýsingunum lúka almennu treytirnar í persónsupplýsingarlógini.

1.5. Ummæli og ummælisskjal

Uppskotið varð sent til ummælis hjá Akstovuni, Dátueftirlitinum, Vinnuhúsinum, Føroya Arbeiðsgevarafelagi, Landsverk, Ráðnum fyri Ferðslutrygd, Føroya Politi, P/F Eystur- og Sandoyartunlar, P/F Vágatunnilin og P/F Norðoyatunnilin.

Viðmerkingar eru komnar frá:

- Akstovuni
- Dátueftirlitinum
- Vinnuhúsinum
- Føroya Arbeiðsgevarafelagi
- Landsverk
- Ráðnum fyri Ferðslutrygd
- Føroya Politi
- P/F Eystur- og Sandoyartunlar
- P/F Vágatunnilin
- P/F Norðoyatunnilin

Niðanfyri er greitt frá sjónarmiðunum í ummælunum og frá sjónarmiðinum hjá Fíggjarmálaráðnum.

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Verður uppskotið samtykt, fer tað at tryggja, at tunnilsfeløgini fáa kravt inn gjøldini fyri koyring gjøgnum undirsjóvartunlarnir. Ein ávísur kostnaður verður fyri at seta upp vakmyndatólini, men hesin kostnaðurin verður hildin av tunnilsfeløgunum.

Aðrar fíggjarligar avleiðingar eru ikki av lógaruppskotinum fyri land ella kommunur.

2.2. Umsitingarligar avleiðingar fyri land og kommunur

Fyri tunnilsfeløgini fer tað at lætta munandi um innkrevjingina av tunnildgjøldunum, at loyvini til at hava vakmyndatólini og at fáa atgongd til elektroniskar stakupplýsindar úr akfarsskránni hjá Akstovuni verða fingin til vega.

Aðrar umsitingarligar avleiðingar eru ikki fyri land ella kommunur.

2.3. Avleiðingar fyri vinnuna

Lógaruppskotið hevur ongar fíggjarligar ella umsitingarligar avleiðingar við sær fyri vinnuna.

2.4. Avleiðingar fyri umhvørvið

Lógaruppskotið hevur ongar avleiðingar við sær fyri umhvørvið.

2.5. Avleiðingar fyri serstøk øki í landinum

Lógaruppskotið hevur ikki serligar fíggjarligar, umsitingarligar, umhvørvisligar ella sosialar avleiðingar við sær fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Lógaruppskotið hevur ikki við sær avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Millumtjóðasáttmálar eru ikki á økinum, sum lógaruppskotið fevnir um.

2.8. Tvørgangandi millumtjóðasáttmálar

Tvørgangandi millumtjóðasáttmálar eru ikki á økinum, sum lógaruppskotið fevnir um.

2.9. Markaforðingar

Ongar kendar markaforðingar eru á økinum, sum lógaruppskotið fevnir um.

2.10. Revsing, fyrisitingarligar sektir, pantheimildir ella onnur stórri inntriv

Lógaruppskotið hefur ekki ásetingar um revsing, fyrisitingarligar sektir ella pantheimildir ella ger onnur stórri inntriv í rættindi hjá fólki.

2.11. Skattir og avgjöld

Ásetingar eru ekki um skatt ella avgjöld í lógaruppskotinum.

2.12. Gjöld

Ásetingar eru ekki um gjöld lógaruppskotinum.

2.13. Áleggur lógaruppskotið líkamligum ella lögfrøðiligum persónum skyldur?

Lógaruppskotið leggur ekki skyldur á líkamligar ella lögfrøðiligar persónar.

2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Lógaruppskotið heimilar landsstýrismanninum í kunngerð at áseta gjald fyri upplýsingar úr akfarsskránni, sum Akstovan letur tunnilsfeløgnum.

2.15. Gevur lógaruppskotið almennum myndugleikum atgongd til privata ogn?

Lógaruppskotið gevur ekki almennum myndugleikum atgongd til privata ogn.

2.16. Hevur lógaruppskotið aðrar avleiðingar?

Lógaruppskotið hefur ekki aðrar avleiðingar við sær.

2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggarligar ella búskaparligar avleiðingar	Ja	Nei	Nei	Nei	Nei
Umsitingarligar avleiðingar	Ja	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

3.1. Viðmerkingar til ta einstøku greinina

Til § 1

Sambært §1 í lov om forbud mod tv-overvågning mv. (TV-overvågningsloven) kunnu privat ikki “foretage overvågning af gade, vej, plads eller lignende områder, som benyttes til almindelig færdsel.” Tí er neyðugt við serstakari lógarheimild at hava vakmyndatól í undirsjóvartunlunum.

Í stk. 1 verður ásett, at feløgini P/F Vágatunnilin, P/F Norðoyatunnilin og P/F Eystur- og Sandoyartunlar kunnu hava eftiransing við vakmyndatóli í ávikavist Vága-, Norðoya-, Eysturoyar- og Sandoyartunlinum, harundir við gjaldstøðir við tunlarnar og við innkoyringarvegir til tunlarnar.

Í stk. 2 verður gjørt greitt, at endamálið við eftiransingini við vakmyndatólunum er at økja um trygdina í undirsjóvartunlunum og at feløgini kunnu krevja inn gjald fyri koyring í undirsjóvartunlunum. Fyri at røkka hesum endamállum kunnu tunnilsfeløgini viðgera persónsupplýsingar, sum verða skrásettir í sambandi við eftiransingina.

Vakmyndatólini eru partur av trygdini í undirsjóvartunlunum. Við vakmyndatólunum síggja tunnilsfeløgini, hvussu nógv akfør eru í tunlunum, hvar í tunlunum tey eru stødd, umframt hvørji og hvussu nógv stór akfør eru í tunlunum. Við vakmyndatólunum síggja feløgini eisini, hvar í tunlunum okkurt kann vera áfatt, til dømis eldar ella samanstoytir, um boðað verður frá tílíkum í tunlunum. Eisini sæst á vakmyndatólunum, hvar í tunlinum, ferðslan kann vera steðgað, um okkurt skuldi verið áfatt. Hetta bótir um trygdina, skuldi okkurt verið áfatt í tunlunum.

Endamálið við vakmyndatólunum er til dømis ikki, at máta ferðina á akførum, sum koyra gjøgnum tunlarnar, og sjálvvirkandi at skráseta akfør, sum koyra skjótari enn mest loyvdu ferð í tunlunum.

Eftir stk. 3 kunnu feløgini skráseta myndir og upptøkur frá vakmyndatólunum. Hetta skal skiljast soleiðis, at upplýsingar frá upptøkunum um gjøgnumkoyringar í tunlunum kunnu goymast (til dømis nummarspjaldur, dagfesting og tíð, tá ið koyrt varð gjøgnum tunnilin). Upptøkur, myndir og líknandi skulu ikki verða goymd longur enn neyðugt fyri at feløgini fáa kravt inn gjøldini fyri at koyra gjøgnum tunlarnar.

Í stk. 4 verður kravt, at feløgini gera vart við vakmyndatólini við at skelta týðuliga ella við aðrari týðuligari frámerking.

Í stk. 5 verður sagt, at tunnilsfeløgini kunnu sínámillum geva víðari upplýsingar um gjøgnumkoyringar, um feløgini skipa innkrevjingina soleiðis, at eitt av feløgunum krevur inn gjald fyri koyring í øllum undirsjóvartunlunum vegna øll feløgini.

Í stk. 6 verður sagt, at ein treyt fyri eftiransingini við vakmyndatóli er, at persónar í akførum ikki síggjast á upptøkum, myndum ella skrásetingum. Á myndum frá vakmyndatólunum í Vága- og Norðoyatunlunum síggjast ikki persónar í akførunum. Vakmyndatólini eru gjørd til bara at vísa klárar myndir av nummarspjøldrunum á akførunum. Tað sama verður galdandi í Eystur- og Sandoyartunlunum.

Vakmyndatólni í tunlunum eru ekki útgjörð til at máta ferðina á akførum og sjálvvirkandi at skráseta akfør, sum koyra skjótari enn mest loyvda ferð, til dømis við atlitu á brotum á ferðslulógina. Hetta er heldur ikki ætlanin við vakmyndatólunum í Eystur- og Sandoyartunlunum.

Til § 2

Stk. 1 gevur feløgnum P/F Vágatunnilin, P/F Norðoyatunnilin og P/F Eystur- og Sandoyartunlar rætt til at fáa elektroniska atgongd til stakupplýsingar úr akfarsskránni hjá Akstovuni, sum í hesum føri er dátuábyrgdari.

At feløgini fáa elektroniska atgongd til akfarsskránna skal skiljast soleiðis, at tunnilsfeløgini senda dátufilur við upplýsingum um nummarspjaldur á akførum, sum hava koyrt gjøgnum tunlarnar, og at upplýsingar úr akfarsskránni síðani sjálvvirkandi verða sendar feløgnum aftur.

Eftir stk. 2 er endamálið við atgongdini at krevja inn gjald fyri koyring í undirsjóvartunlunum.

Stk. 3 sigur, at ein treyt fyri at fáa atgongd til upplýsingar úr akfarsskránni er, at hvørt akfarið sær frammanundan er eyðmerkt við at upplýsa nummarspjaldur á akfarinum.

Í stk. 4 verður sagt, at stakupplýsingar, sum tunnilsfeløgini kunnu fáa, eru eigari, brúkari og bústaður hjá eigara. Harnæst verður nevnt í stk. 5, at feløgini kunnu eisini fáa ávísar tøkniligar upplýsingar um akfarið, treytað av, at hesir eru skrásettir í akfarsskránni hjá Akstovuni. Hesir tøkniligu upplýsingar verða skrásettir í akfarsskránni, sum feløgini kunnu fáa úr akfarsskránni eftir hesi greinini:

- Slag av akfari
- Maks last
- Model á akfarinum
- Heildarvekt á akfarinum
- Eginvekt á akfarinum
- Tal av ásum á akfarinum
- Um talan er um leigubil
- Longd á akfarinum

Latast kunnu ikki upplýsingar úr akfarsskránni um sýns- ella tryggingarviðurskifti. Endamálið við ásetingini í stk. 5 er, at felagið P/F Eystur- og Sandoyartunlar skal fáa eitt so neyvt yvirlit yvir tey akfør, sum koyra gjøgnum teir báðar tunlarnar, sum til ber. Við hesum kann felagið samanseta eina prísstipan, sum er lagað neyvt til ferðsluna í tunlunum og til tørvin hjá at fáa inntøkur frá teimum akførum, sum brúka tunlarnar.

Í stk. 6 verður nevnt, at upplýsingar, ið feløgini fáa úr akfarsskránni eftir hesi lóg, mugu ikki latast øðrum privatum uttan so, at hetta er heimilað í lóg.

Stk. 7 heimilar landsstýrismanninum í kunngerð at áseta gjald fyri upplýsingar úr akfarsskránni, sum Akstovan letur tunnilsfeløgnum.

Til § 3

§ 3 er áseting um gildiskomu, sum sigur, at lögtingslógin kemur í gildi dagin eftir, at hon er kunngjörd.

Fíggjarmálaráðið, 20. januar 2020.

Jørgen Niclasen
landstýrismaður

/ Bjarni A. Bjarnason

Yvirlit yvir fylgiskjøl:

Fylgiskjal 1:

Fylgiskjal 2: Ummælisskjal

Fylgiskjal 3: Hoyringssvar